

ಪಾಸ್ಕಾ ಕಾಳಾಚೊ ದುಸ್ರೊ ಆಯ್ತಾರ್ (ದೈವಿಕ್ ಕಾಕುಳ್ತಚಿ ಪರಬ್)

16, ಎಪ್ರಿಲ್ 2023

ಮೊಗಾಚ್ಯಾಂನೊ, ಪಾಸ್ಕಾಂಚೆಂ ಫೆಸ್ಟ್ ಸಮೆಸ್ಟ್ ಭಾವಾರ್ಥ್ಯಾಂಕ್ ವ್ಹಡ್ ಫೆಸ್ಟ್. ಹೆಂ ಫೆಸ್ಟ್ ಮರ್ಣಾ ಉಪ್ರಾಂತ್ ಪುನರ್‌ಜಿವಂತಾಣಾಚೊ ಭರ್ವಸೊ ಆಮ್ಕಾಂ ದಿತಾ. ಆಯ್ಚಿ ದೇವ್‌ಸ್ತುತಿ ದೇವಾಚಿ ಕಾಕುಳ್ತ ಮೀತ್‌ಮೇರ್ ನಾಸ್ಲೆಲಿ ಮ್ಹಳ್ಳೊ ಸಂದೇಶ್ ದಿತಾ. ದೇವಾಚೊ ಪೂತ್ ಜೆಜು ಮನಿಸ್ ಜಾವ್ನ್ ಹ್ಯಾ ಸಂಸಾರಾಂತ್ ಆಯ್ಲೊ ಆನಿ ಆಮ್ಚೆ ಖಾತಿರ್ ಖುರ್ನಾರ್ ತೊ ಮರಣ್ ಪಾವ್ಲೊ. ಜೆಜುಚ್ಯಾ ಹ್ಯಾ ಮರ್ಣಾಂತ್ ದೇವಾಚಿ ವರ್ತಿ ಕಾಕುಳ್ತ ಆಮ್ಕಾಂ ದಿಸ್ತಾ. ದೇವಾನ್ ಆಮ್ಚೆ ಧಂಯ್ ದಾಕಯಿಲ್ಲೆ ವರ್ತ್ಯೆ ಕಾಕುಳ್ತ ಖಾತಿರ್ ಆಮಿ ದೇವಾಕ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ಅರ್ಗಾಂ ದಿವ್ಚ್ಯಾಂ ಆನಿ ಆಮಿಂಯಿ ತಾಚೆಂ ಭುರ್ಗಿಂ ತಾಚೆಬರಿಚ್ ಹೆರಾಂ ಧಂಯ್ ಕಾಕುಳ್ತಾರ್ ಜಾವ್ಚ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಧ.ಕೃ. 2: 42-47

ಅಂತರ್‌ಗೀತ್ : ಕೀರ್ತನ್ 117

ದುಸ್ರೆಂ ವಾಚಪ್ : 1 ಪೆದ್ರು 1: 3-9

ಸುವಾರ್ತಾ : ಜುವಾಂವ್ 20: 19-31

ಮಿಸಾಚೆಂ ಗಿತಾಂ:

ಪ್ರವೇಶ್ : A 58

ಭೆಟೊವ್ಣಿ : C 27

ಕುಮ್ಗಾರ್ : D 6

ನಿರ್ಗಮನ್ : F 13

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ದೇವ್ ಆಮ್ಚೊ ಮೋಗಾಳ್ ಬಾಪ್. ತೊ ಆಮ್ಚೊ ಮೋಗ್ ಕರ್ತಾ ದೆಖುನ್ ತಾಣೆಂ ತಾಚ್ಯಾ ಎಕ್ಲ್ಯಾಚ್ ಪುತಾಕ್ ಸಂಸಾರಾಂತ್ ಧಾಡ್ಲೊ. ಹ್ಯಾ ಸಂಸಾರಾಂತ್ ಆಯಿಲ್ಲಾ ದೇವ್‌ಪುತಾನ್ ದೆವಾಚ್ಯಾ ಮೋಗಾಚಿ ಆನ್ಯೆಕ್ ಕೂಸ್ ಮ್ಹಳ್ಯಾರ್ ತಾಚಿ ಕಾಕುಳ್ತ್ ಆಮ್ಕಾಂ ದಾಕಯ್ಲಿ. ಹಿ ಕಾಕುಳ್ತ್ ಭೋಗ್‌ಲ್ಲ್ಯಾ ಆಮಿಯ್ ಹೆರಾಂ ಥಂಯ್ ಕಾಕುಳ್ತನ್ ಜಿಯೆಂವ್ಕ್ ದೆವಾಚೊ ಆಧಾರ್ ಆಮಿ ಆತಾಂ ಮಾಗ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚೆ ವ್ಹಡಿಲ್ ಪಾಪಾಸಾಯ್ಬ್, ಬಿಸ್ಪ್, ಯಾಜಕ್ ಆನಿ ಧಾರ್ಮಿಕಾಂ ಖಾತಿರ್ ಆಮಿ ಮಾಗ್ಯಾಂವ್. ತುಜ್ಯಾ ಪುತಾನ್ ದಾಕಯಿಲ್ಲೊ ಮೋಗ್ ಆನಿ ಕಾಕುಳ್ತ್ ತಾಣಿಯ್ ಆಪ್ಲ್ಯಾ ಜಿವಿತಾಂತ್ ಆಪ್ಣಾಚೆ ತಾಬೆನ್ ದಿಲ್ಲಾ ಲೋಕಾಕ್ ದಿಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಆನಿ ಉದಾರ್ಪಣ್ ತಾಂಕಾಂ ದಿ ಮ್ಹಣ್ ಆಮಿ ಮಾಗ್ಯಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೆಶಾಚೆಂ ಆಡಳ್ತೆಂ ಚಲಯ್ತಲ್ಯಾ ಸಮೆಸ್ತ್ ಮುಕೆಲ್ಯಾಂನಿ ತುಜೆ ಕಾಕುಳ್ತನ್ ಭರುನ್ ಸರ್ವ್ ಲೋಕಾ ಥಂಯ್ ತಿ ಕಾಕುಳ್ತ್ ದಾಕಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ಯಾಂವ್.
3. ತುವೆಂ ಆಮ್ಚೆ ಥಂಯ್ ದಾಕಯಿಲ್ಲಿ ವರ್ತಿ ಕಾಕುಳ್ತ್ ಆಪ್ಲ್ಯಾ ದೊಳ್ಯಾಂ ಮುಕಾರ್ ದವರುನ್ ಚುಕೊನ್ ಪಡ್ಲಲ್ಯಾ ಭಾವಾ-ಭಯ್ಣಿಂಕ್ ಮೋಗಾನ್ ಭಗ್ನಂಚೆಂ ಏಕ್ ದಯಾಳ್ ಕಾಳಿಜ್ ತಾಂಕಾಂ ಭಾವೊ ಕರ್ ಮ್ಹಣ್ ಮಾಗ್ಯಾಂವ್.
4. ಭುಕೆ ಆನಿ ಪಿಡೆ ವರ್ವಿಂ ಕಷ್ಟಂಚ್ಯಾ ಸರ್ವ್ ಭಾವಾ-ಭಯ್ಣಿಂಕ್ ಅನ್ಕೂಲ್‌ವಂತ್ ಮನ್ಶಾಂಚ್ಯಾ ಉದಾರ್ ದಾನಾ ವರ್ವಿಂ ಗರ್ಜ್ ಆಸ್ಚೆಂ ಖಾಣ್ ಆನಿ ಮುಳಾವ್ಣೊ ಗರ್ಜೊ ಭಾವೊ ಜಾಂವ್ ಮ್ಹಣ್ ಮಾಗ್ಯಾಂವ್.
5. ಅನ್ಯಾಯಾಕ್ ವಳಗ್ ಜಾಲ್ಲ್ಯಾ ಆನಿ ಅನಿತಿಚಿ ಶಿಕ್ಷಾ ಭೋಗ್ಚ್ಯಾ ಸರ್ವ್ ಭಾವಾ-ಭಯ್ಣಿಂಕ್ ಅಧಿಕಾರಾರ್ ಆಸ್ಚ್ಯಾ ಮನ್ಶಾಂನಿ ತಾಂಚೊ ಅಧಿಕಾರ್ ಉಪ್ಯೋಗ್ ಕರ್ನ್ ತಾಂಕಾಂ ನ್ಯಾಯ್-ನೀತ್ ಒದಗ್ಸುನ್ ದಿಶೆಂ ಕರ್ ಮ್ಹಣ್ ಮಾಗ್ಯಾಂವ್.
6. ತುಜೆ ಕಾಕುಳ್ತೊ ಸಂಭ್ರಮ್ ಆಮಿ ಆಜ್ ಚಲಯ್ತಾನಾ ತುವೆಂ ಆಮ್ಚೆ ಥಂಯ್ ದಾಖಿಯಿಲ್ಲೆ ತುಜೆ ವರ್ತೆ ಕಾಕುಳ್ತ್ ಖಾತಿರ್ ಆಮಿ ತುಕಾ ಅರ್ಗಾಂ ದಿತಾಂವ್. ಆನಿ ತಿ ತುಜಿ ಕಾಕುಳ್ತ್ ಆಮ್ಚ್ಯಾ ದಿಸ್ಪಡ್ತಾ ಜಿವಿತಾಂತ್ ಹೆರಾಂ ಥಂಯ್ ದಾಖಿಂವ್ಕ್ ಆಮ್ಕಾಂ ಗರ್ಜ್ ಆಸ್ಚೆಂ ಮೋವಾಳ್ ಕಾಳಿಜ್ ದಿ ಮ್ಹಣ್ ಮಾಗ್ಯಾಂವ್.

# ಪಾಸ್ಪಾಚೊ ದುಸ್ರೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಭಾವಾರ್ಥ್ ಸ್ವೀಕಾರ್ ಕೆಲ್ಲಿಂ ಸಮೆಸ್ತಾಂ ಎಕ್ವಟಾನ್ ಜಿಯೆತಾಲಿಂ  
ಆನಿ ತಾಂಚೆಂ ಆಸ್ತಬದಿಕ್ ಸಗ್ಳೆಂ ಸಾಮೂಹಿಕ್ ರಿತಿನ್ ವಾಪುರ್ತಾಲಿಂ.

ಧರ್ಮಾದುತಾಂಚೆಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧ. ಕೃ. 2:42-47

ಧರ್ಮಾದುತಾಂಚಿ ಶಿಕೊವ್ಣ್ ಆಯ್ಕುಂಚ್ಯಾಂತ್, ಭಾವ್ವಣಾಚ್ಯಾ ಎಕ್ತಾರಾಂತ್, ಉಂಡೊ ಮೊಡ್ಪಾಂತ್ ಆನಿ ಮಾಗ್ಣೆಂ ಕರ್ಚ್ಯಾಂತ್ ವಾಂಟೆಲಿ ಜಾವ್ಣ್ಯಾಕ್ ಸಮೆಸ್ತ್ ಥಿರಸಣೆನ್ ಆಪ್ಲೊ ವೇಳ್ ಖರ್ಚಿತಾಲಿಂ. ಧರ್ಮಾದುತಾಂ ಮಾರಿಫತ್ ಸಬಾರ್ ಅಚರ್ಯಾಂ ಆನಿ ಖುಣಾ ಜಾತಾಲೊ ದೆಕುನ್ ಸಮೆಸ್ತಾಂಚೆರ್ ಏಕ್ ಥರಾಚಿ ಭಿರಾಂತ್ ಆಯ್ಲಿ. ಭಾವಾರ್ಥ್ ಸ್ವೀಕಾರ್ ಕೆಲ್ಲಿಂ ಸಗ್ಳೆಂ ಎಕ್ವಟಾನ್ ಜಿಯೆತಾಲಿಂ ಆನಿ ಆಪಾಪ್ಲೆಂ ಖಾಸ್ತಿ ಆಸ್ತಬದಿಕ್ ವಿಕುನ್ ಮೆಳ್ಳಲೊ ದುಡು ಸಾಮೂಹಿಕ್ ಐವಜ್ ಮ್ಹಣ್ ದವರ್ತಾಲಿಂ ಆನಿ ಜಣ್ ಎಕ್ಲ್ಯಾಚೆ ಗರ್ಜೆ ಪರ್ಮಾಣೆಂ ಸಮೆಸ್ತಾಂ ಮಧೆಂ ವಾಂಟುನ್ ಘೆತಾಲಿಂ. ಹರೇಕ್ ದೀಸ್ ಏಕ್ ಮನಾನ್ ದೆವಾಳಾಂತ್ ತಿಂ ಸಾಂಗಾತಾ ಮೆಳ್ತಾಲಿಂ ಆನಿ ಉಂಡೊ ಮೊಡುಂಕ್ ಘರಾಂನಿ ಎಕ್ವಾಂಯ್ ಜಾತಾಲಿಂ. ಕಾಳ್ಜಾಚ್ಯಾ ಸಂತೊಸಾನ್ ಆನಿ ಸಾದೆಪಣಾನ್ ದೆವಾಕ್ ಹೊಗ್ಸಪ್ ದೀವ್ನ್ ಜೆವ್ತಾಲಿಂ. ಸಗ್ಳ್ಯಾ ಲೊಕಾಕ್ ಮಾನ್ವತಾಲಿಂ ಆನಿ ಜಾಂಕಾಂ ಬಚಾವಿ ಜೊಡುಂಕ್ ಆಪಯ್ಲ್ಯಾಂತ್ ತಾಂಕಾಂ ಮೆಳಾಂತ್ ಭರ್ತಿ ಕರ್ನ್ ದಿಸಾನ್‌ದೀಸ್ ಸೊಮಿ ತಾಂಚೊ ಸಂಖೊ ಚಡಯ್ತಾಲೊ.

— ದೆವಾಚೆಂ ಉತರ್ ಹೆಂ.

ಕೀ. 117:2-4, 13-15, 22-24

ಅಂತರ್ ಗೀತ್

ಶ್ಲೋಕ್: ಸರ್ವೆಸ್ಪರಾಕ್ ಧಿನ್ವಾಸುಂಯಾ, ಕಿತ್ಯಾಕ್ ತೊ ಬರೊ,  
ತಾಚಿ ವಿಶ್ವಾಸೀ ದಯಾ ಸಾಸ್ಣಾಕ್ ಬಾಳ್ತಾ.

ಕೀ. 117:1

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಇಸ್ರಾಯೆಲಾಚಿಂ ಭುರ್ಗಿಂ ಸರ್ವೆಸ್ಪರಾಕ್ ವಾಖಾಣುನ್ ಮ್ಹಣುಂ:  
“ತಾಚೊ ವಿಶ್ವಾಸೀ ಮೋಗ್ ಸಾಸ್ಣಾಕ್ ಬಾಳ್ತಾ.”  
ಆರೊನಾಚೆಂ ಘರಾಣೆಂ ಮ್ಹಣುಂ:  
“ತಾಚೊ ವಿಶ್ವಾಸೀ ಮೋಗ್ ಸಾಸ್ಣಾಕ್ ಬಾಳ್ತಾ.”  
ಸರ್ವೆಸ್ಪರಾಚಿ ಭಕ್ತ್ ಕರ್ತಲಿಂ ಮ್ಹಣುಂ:  
“ತಾಚೊ ವಿಶ್ವಾಸೀ ಮೋಗ್ ಸಾಸ್ಣಾಕ್ ಬಾಳ್ತಾ.”

2. ಹಾಂವ್ ಪಡಶೆಂ ಮ್ಹಾಕಾ ಬಳಾನ್ ಲೊಟೊ,  
ಪುಣ್ ಸರ್ವೆಸ್ಪರಾನ್ ಮ್ಹಾಕಾ ಆಧಾರ್ ದಿಲೊ.  
ಸರ್ವೆಸ್ಪರ್ ಮ್ಹಜೆಂ ಬಳ್, ತಾಣೆಂಚ್ ಮ್ಹಾಕಾ ಸುಟ್ಕಾ ದಿಲ್ಯಾ,  
ದೆಕುನ್ ತಾಚೆಂ ಕೀರ್ತನ್ ಹಾಂವ್ ಗಾತಾಂ.  
ಆಯ್ಕಾ, ಭಕ್ತಾಂಚ್ಯಾ ತಂಬಾಂತ್ ಜಾತಾತ್ ತೆ  
ಸಂತೊಸಾಚೆ ಆನಿ ಜಯ್ತಾಚೆ ಉಲ್ಲಾಸ್-ಉದ್ಗಾರ್:  
ಸರ್ವೆಸ್ಪರಾಚ್ಯಾ ಉಜ್ವಾಲ್ಯಾ ಹಾತಾನ್ ವಿಚಿತ್ರಾಂ ಕೆಲ್ಯಾಂತ್!
3. ಬಾಂಧ್ಪ್ಯಾಂನಿ ನಾಕಾ ಮ್ಹಣುನ್ ಉಡಯ್ಲೊ ಫಾತರ್  
ಜಾಲೊ ಬಾಂಧ್ಪ್ಯಾಚೊ ಮುಲ್ಯಾ-ಫಾತರ್.  
ಅಬ್ಲೆ, ಸರ್ವೆಸ್ಪರಾಚೆಂ ಕಾಮ್ ಹೆಂ;  
ಹೆಂ ಪಳೆವ್ನ್ ಆಮಿ ಥಟಾಕ್ ಜಾತಾಂವ್.  
ದೀಸ್ ಹೊ ಆಯ್ಲೊ ಸರ್ವೆಸ್ಪರಾನ್ ಕೆಲ್ಲೊ,  
ಸಂತೊಸ್-ಉಲ್ಲಾಸ್ ಆಮಿ ಭೊಗ್ಯಾಂ.

### ದುಸ್ರೆಂ ವಾಚಪ್

ಜೆಜು ಕ್ರಿಸ್ತಾಚ್ಯಾ ಜಿವಂತ್ಪಣಾ ಮಾರಿಫತ್ ಆಮ್ಚೆ ಥಂಯ್ ಭರ್ವಸೊ ಜಿವೊ ಕರ್ನ್,  
ದೆವಾನ್ ಆಮ್ಕಾಂ ನವ್ಯಾನ್ ಜನಿತ್ ಕೆಲ್ಯಾಂತ್.

ಸಾಂ. ಪೆದ್ರುಚ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಪೆದ್ರು, 1:3-9

ಭಾವಾಂ-ಭಯ್ಲಿಂನೊ,

ಹರ್ಸಿಲ್ಲೊ ಜಾಂವ್ ದೇವ್, ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚೊ ಬಾಪ್. ತಾಣೆಂ  
ಆಪ್ಲೆ ವ್ಹಡ್ ಕಾಕುಳ್ತೆನ್, ಜೆಜು ಕ್ರಿಸ್ತಾಚ್ಯಾ ಜಿವಂತ್ಪಣಾ ಮಾರಿಫತ್ ಆಮ್ಕಾಂ ಏಕ್ ಜಿವ್ಯಾ  
ಭರ್ವಶಾಕ್ ನವ್ಯಾನ್ ಜನಿತ್ ಕೆಲ್ಯಾಂತ್ ಆನಿ ಸರ್ಗಾರ್ ತಯಾರ್ ಕೆಲ್ಲ್ಯಾ ಏಕ್ ಅವಿನಾಶಿ,  
ಆಯ್ಬಾವಿಣ್, ಬಾವನಾ ತಸಲ್ಯಾ ದಾಯ್ಜಾಕ್ ಆಯ್ತಿಂ ಕೆಲ್ಯಾಂತ್. ಅಂತಿಮ್ ಕಾಳಾರ್ ಪ್ರತ್ಯಕ್ಷ್  
ಜಾಂವ್ಕ್ ತಯಾರ್ ಆಸ್ಲಲೆ ಸೊಡ್ವಣೆಕ್ ದೆವಾಚಿ ಪದ್ವಿ ಭಾವಾರ್ಥಾ ಮಾರಿಫತ್ ತುಮ್ಕಾಂ  
ಶಾಬಿತ್ ಸಾಂಬಾಳ್ತಲಿ.

ಹಾಚೆ ಖಾತಿರ್ ತುಮಿ ಸಂತೊಸ್ ಪಾವಾ. ಆತಾಂ ಥೊಡ್ಯಾ ಕಾಳಾಕ್ ಥರಾವಳ್ ಕಷ್ಟ್  
ತುಮ್ಕಾಂ ಸೊಸುಂಕ್ ಮೆಳ್ತಾತ್ ಜಾಲ್ಯಾರ್ಯೊ ಕಿತೆಂ ಜಾಲೆಂ? ಪುಟಾಕ್ ಘಾಲ್ನ್ ವರೊವ್ನ್  
ಪಳೆಲ್ಲಾ ನಶ್ವರ್ ಭಾಂಗಾರಾ ಪ್ರಾಸ್ ಚಡ್ ಮೊಲಾದಿಕ್ ಜಾವ್ನಾಸ್ಲಲೊ ತುಮ್ಚೊ ಭಾವಾರ್ಥ್,

ಜೆಜು ಕ್ರಿಸ್ತ್ ಪ್ರತ್ಯಕ್ಷ ಜಾಂವ್ಕ್ ಆಸ್ಲಲ್ಯಾ ಕಾಳಾರ್, ಕೀರ್ತ್, ಮಾನ್ ಆನಿ ಮಹಿಮಾ ಜೊಡುಂಕ್ ತುಮ್ಮಾಂ ಫಾವೊ ಕರ್ತಲೊ. ಕ್ರಿಸ್ತಾಕ್ ತುಮಿ ದೆಖುಂಕ್ ನಾ ಜಾಲ್ಯಾರ್ಯೊ ತುಮಿ ತಾಚೊ ಮೋಗ್ ಕರ್ತಾತ್; ಆನಿ ಆತಾಯೊ ತಾಕಾ ತುಮಿ ಪಳೆನಾತ್ ಜಾಲ್ಯಾರ್ಯೊ ತಾಚೆ ವಯ್ರ್ ವಿಶ್ವಾಸ್ ದವರ್ನ್ ಮಹಿಮೆನ್ ಭರ್ಲಲ್ಯಾ ಉತ್ರಾಂ ವರ್ತ್ಯಾ ಸಂತೊಸಾನ್ ತುಮಿ ಉಮಾಳ್ತಾತ್. ಕಿತ್ಯಾಕ್ ಭಾವಾರ್ಥಾಚೆಂ ಇನಾಮ್, ಮ್ಹಣ್ಣೆ ತುಮ್ಮಾಂ ಆತ್ಮಾಂಚೆಂ ತಾರಣ್ ತುಮಿ ಜೊಡ್ನ್ ಆಸಾತ್.

— ದೆವಾಚೆಂ ಉತರ್ ಹೆಂ.

ಉದ್ಧಾರ್

ಜು. 20:29

ಸರ್ವೆಸ್ಪರಾಕ್ ಜೈ, ಜೈ!

ಸೊಮಿ ಮ್ಹಣಾಲೊ: “ತೊಮಾಸಾ, ತುವೆಂ ಮ್ಹಾಕಾ ಪಳೆಲೊಯ್

ದೆಕುನ್ ತುಂ ಸತ್ಮಾನ್ತಾಯ್,

ಪಳೆನಾಸ್ತಾಂ ಸತ್ಮಾನ್ತಲಿಂ ಕಿತ್ಲಿಂ ಭಾಗಿ!”

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಆಚ್ ದಿಸಾಂ ಉಪ್ರಾಂತ್ ಜೆಜು ಆಯ್ಲೊ.

✠ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜು. 20:19-31

ಜೆಜು ಜಿವಂತ್ ಜಾಲ್ಲ್ಯಾ ತ್ಯಾಚ್ ಆಯ್ತಾರಾ ಸಾಂಜೆರ್ ಜುದೆವಾಂಚ್ಯಾ ಭಿಯಾನ್ ಶಿಸ್ ದಾರಾಂ ಧಾಂಪುನ್ ಭಿತರ್ ಎಕ್ಟಾಂಯ್ ಜಾವ್ನ್ ಆಸ್ಲೆ. ತವಳ್ ಜೆಜು ತಾಂಚೆ ಮಧೆಗಾತ್ ಯೆವ್ನ್ ರಾವ್ಲೊ ಆನಿ “ಶಾಂತಿ ತುಮ್ಮಾಂ!” ಮ್ಹಣಾಲೊ. ಇತ್ಲೆಂ ಮ್ಹಣುನ್ ತಾಣೆಂ ತಾಂಕಾಂ ಆಪ್ಲೆ ಹಾತ್ ಆನಿ ಆಪ್ಲೆಂ ಕಡ್ಡಳ್ ದಾಖಯ್ಲೆಂ. ಸೊಮಿಯಾಕ್ ದೆಖ್ತೆಚ್ ಶಿಸ್ ಸಂತೊಸಾನ್ ಭರ್ಲೆ. ಪರ್ತ್ಯಾನ್ ಜೆಜುನ್ ತಾಂಕಾಂ ಮ್ಹಳೆಂ: “ಶಾಂತಿ ತುಮ್ಮಾಂ! ಜಶೆಂ ಬಾಪಾನ್ ಮ್ಹಾಕಾ ಧಾಡ್ಲಾ, ತಶೆಂ ಹಾಂವ್ ತುಮ್ಮಾಂ ಧಾಡ್ತಾಂ.” ಅಶೆಂ ಮ್ಹಣುನ್ ತಾಣೆಂ ತಾಂಚೆರ್ ಸ್ವಾಸ್ ಸೊಡ್ಲೊ ಆನಿ ಮ್ಹಳೆಂ: “ಘೆಯಾ ಪವಿತ್ರ್ ಆತ್ಮಾಕ್. ಕೊಣಾಚಿಂ ಪಾತ್ಕಾಂ ತುಮಿ ಬೊಗ್ಸಿತಾತ್ ತಿಂ ಬೊಗ್ಸತಲಿಂ; ಜಾಂಚಿಂ ಪಾತ್ಕಾಂ ತುಮಿ ಬೊಗ್ಸಿನಾತ್, ತಿಂ ಬೊಗ್ಸತಿನಾತ್”.

ಬಾರಾ ಜಣಾಂತ್ಲೊ ಎಕ್ಲೊ ಜವೊ ಮ್ಹಣ್ತಾತ್ ತೊ ತೊಮಾಸ್, ಜೆಜು ಆಯ್ಲೊ ವೆಳಾರ್ ತಾಂಚೆ ಸಾಂಗಾತಾ ನಾತ್ಲೊ. “ಆಮಿ ಸೊಮಿಯಾಕ್ ಪಳೆಲೊ” ಮ್ಹಣುನ್ ಹೆರಾಂ ಶಿಸಾಂನಿ ತಾಕಾ ಸಾಂಗ್ಲೆಂ. ಪುಣ್ ತೊಮಾಸಾನ್ ತಾಂಕಾಂ ಜಾಪ್ ದಿಲಿ: “ತಾಚ್ಯಾ ಹಾತಾಂಚೆರ್

ಆಸ್ಲಲೆ ಖಿಳ್ಕಾಂಚೆ ಗುರ್ತ್ ಹಾಂವೆಂ ದೆಖ್ಲಾಶಿವಾಯ್ ಆನಿ ತ್ಯಾ ಖಿಳ್ಕಾಂಚ್ಯಾ ಜಾಗ್ಯಾರ್ ಮ್ಹಜೆಂ ಬೊಟ್ ಆನಿ ತಾಚ್ಯಾ ಕಡ್ವಳಾಂತ್ ಮ್ಹಜೊ ಹಾತ್ ಹಾಂವೆಂ ಘಾಲ್ತಾಶಿವಾಯ್ ಹಾಂವ್ ಸತ್ಮಾನ್ಲೊನಾಂ.”

ಆಟ್ ದೀಸ್ ಉತರ್ಲೆ. ಶಿಸ್ ಪರ್ತ್ಯಾನ್ ಘರಾ ಭಿತರ್ ಆಸ್ಲೆ. ತೊಮಾಸಾಯಿ ತಾಂಚೆ ಸಾಂಗಾತಾ ಆಸ್ಲೊ. ದಾರಾಂ ಧಾಂಪುನ್ ಆಸ್ಲಿಂ ತರ್ಯೊ, ಜೆಜು ಯೇವ್ನ್ ತಾಂಚೆ ಮಧೆಗಾತ್ ರಾವ್ಲೊ ಆನಿ “ಶಾಂತಿ ತುಮ್ಮಾಂ!” ಮ್ಹಣಾಲೊ. ಉಪ್ರಾಂತ್ ತೊಮಾಸಾಕ್ ತಾಣೆಂ ಸಾಂಗ್ಲೆಂ: “ತುಜೆಂ ಬೊಟ್ ಹಾಂಗಾ ಹಾಡ್; ಮ್ಹಜೆ ಹಾತ್ ಪಳೆ, ತುಜೊ ಹಾತ್ ಮುಖಾರ್ ಹಾಡ್ನ್ ಮ್ಹಜ್ಯಾ ಕಡ್ವಳಾಂತ್ ಘಾಲ್. ಬೆವಿಶ್ಪಾಸಿ ಜಾಯ್ನಾಕಾ, ಬಗರ್ ಸತ್ಮಾನ್.” ತವಳ್ ತೊಮಾಸಾನ್ ಮ್ಹಳೆಂ: “ಮ್ಹಜ್ಯಾ ಸೊಮಿಯಾ! ಮ್ಹಜ್ಯಾ ದೆವಾ!” ಜೆಜುನ್ ತಾಕಾ ಮ್ಹಳೆಂ: “ತುವೆಂ ಮ್ಹಾಕಾ ಪಳೆಲೊಯ್ ದೆಕುನ್ ತುಂ ಸತ್ಮಾನ್ತಾಯ್ ನ್ಹಯ್? ಪಳೆನಾಸ್ತಾಂ ಸತ್ಮಾನ್ತಾತ್ ತೆ ಕಿತ್ಲೆ ಭಾಗಿ!”

ಜೆಜುನ್ ಕೆಲ್ಲಿಂ ಆನಿ ಶಿಸಾಂನಿ ದೆಖ್ಲಿಂ ಅಚರ್ಯಾಂ ಆನಿಕ್ಯೊ ಜಾಯ್ತಿಂ ಆಸಾತ್. ತಿಂ ಹ್ಯಾ ಪುಸ್ತಕಾಂತ್ ಬರೊವ್ಪಾತ್. ಪುಣ್ ಹಾಂಗಾ ಬರಯ್ಲಲ್ಯಾ ಅಚರ್ಯಾಂಚೊ ಶೆವಟ್ ಹೊ: ಜೆಜುಚ್ ಕ್ರಿಸ್ತ್, ದೆವಾಚೊ ಪೂತ್ ಮ್ಹಣ್ ತುಮಿ ಸತ್ಮಾನಿಜೆ; ಅಶೆಂ ಸತ್ಮಾನುನ್ ತಾಚ್ಯಾ ನಾಂವಾನ್ ತುಮಿ ಸಾಸ್ಲಿಕ್ ಜಿವಿತ್ ಜೊಡಿಜೆ.

— ದೆವಾಚೆಂ ಉತರ್ ಹೆಂ.

## ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಎಕಾ ಕಾಳ್ಜಾಚಿಂ ಆನಿ ಎಕಾ ಮನಾಚಿಂ ತಿಂ ಜಾವ್ನಾಸ್ಲಿಂ

ಧರ್ಮ್‌ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧ. ಕೃ. 4:32-35

ಭಾವಾಧ್ಯಾಂಚೊ ತೊ ಮೇಳ್ ಏಕ್ ಕಾಳ್ಜಾಚೊ ಆನಿ ಏಕ್ ಮನಾಚೊ ಜಾಲ್ಲೊ. ತಾಂಚೆ ಮಧೆಂ ಕೊಣ್‌ಚ್, ಖಿಂಯ್ಕಿಯೊ ಏಕ್ ವಸ್ತ್ ಆಪ್ಣಾಚಿ ಮ್ಹಣ್ ಲೆಖಿನಾತ್ಲೊ; ಕಿತ್ಯಾಕ್ ಸರ್ವ್ ವಸ್ತು ತಿಂ ಎಕಾಮೆಕಾ ವಾಂಟುನ್ ಘೆತಾಲಿಂ. ಧರ್ಮ್‌ದೂತ್ ವ್ಹಡ್ ಸಾಮರ್ಥೆನ್ ಜೆಜು ಕ್ರಿಸ್ತಾಚ್ಯಾ ಜಿವಂತ್ಪಣಾಕ್ ಸಾಕ್ಸ್ ದೀವ್ನ್ ಆಸ್ಲೆ ಆನಿ ಲೋಕ್ ತಾಂಕಾಂ ವರ್ತ್ಯಾ ಮಾನಾನ್ ಲೆಖ್ತಾಲೊ. ತಾಂಚೆ ಮಧೆಂ ಗರ್ಜೆವಂತ್ ಮ್ಹಳ್ಳೊ ಕೊಣ್‌ಯೊ ನಾತ್ಲೊ. ಭುಂಯ್‌ಭಾಟ್ ಆನಿ ಘರ್‌ದಾರ್ ಆಸ್ಲಲಿಂ ಆಪ್ಣಾಚಿಂ ಪೂರಾ ವಿಕುನ್ ಮೆಳ್ತಲೊ ದುಡು ಹಾಡ್ನ್ ಧರ್ಮ್‌ದುತಾಂಚ್ಯಾ ಪಾಂಯಾಂ ಸರ್ಶಿಂ ದವರ್ತಾಲಿಂ ಆನಿ ಧರ್ಮ್‌ದೂತ್ ಹರೆಕ್ಲ್ಯಾಕ್ ತಾಚೆ ತಾಚೆ ಗರ್ಜೆ ತೆಕೆದ್ ತೊ ವಾಂಟಾಲೆ.

— ದೆವಾಚೆಂ ಉತರ್ ಹೆಂ.